

भारतीय जनता पार्टी

(केन्द्रीय कार्यालय)

11, अशोक रोड, नई दिल्ली – 110001

दूरभाष : 23382234 / 35, फ़ैक्स : 23782163

E-mail: bjpco@vsnl.in

भाजपा के राष्ट्रीय अध्यक्ष श्री राजनाथ सिंह द्वारा मई 26, 2006 को जारी वक्तव्य

भाजपा अध्यक्ष श्री राजनाथ सिंह से आज सुबह नेपाल के पूर्व विदेश मंत्री श्री चक्र बस्तोला के नेतृत्व में एक चार सदस्यीय प्रतिनिधिमंडल ने भेंट की और उन्हें नेपाल की वर्तमान राजनीतिक परिस्थिति की जानकारी दी। श्री राजनाथ सिंह ने नेपाल में सात दलों की गठबंधन सरकार के गठन का स्वागत करते हुए आशा जतायी कि नेपाल में शीघ्र ही शांति बहाली और स्थिति सामान्य होगी।

नेपाल की हाल की राजनीतिक घटनाओं पर चिंता जताते हुए श्री राजनाथ सिंह ने कहा कि भाजपा नेपाल को ऐसी स्थिति में नहीं देखना चाहेगी, जहां वह अपनी वास्तविक पहचान खो दे और वह माओवादियों के दबाव में रहे। उन्होंने कहा, "सरकार को यह सुनिश्चित करना चाहिए कि वे माओवादियों के दबाव में न आये। माओवादियों के साथ कोई भी शांति वार्ता या सत्ता की भागीदारी की योजना तब तक सफल नहीं होगी जब तक वे अपने हथियार डालकर हिंसा का रास्ता पूरी तरह नहीं छोड़ देते।"

श्री सिंह ने कहा "यद्यपि माओवादियों ने युद्ध विराम की घोषणा की है और शांति वार्ता में भाग लेने की इच्छा दिखायी है। लेकिन वे अभी भी जबरिया वसूली और अपनी ताकत बढ़ाने के लिए नये लड़ाकों की भर्ती के काम में जुटे हुए हैं। उनके इस रवैये से यह संदेह और अविश्वास पैदा होता है और जैसा कि दो बार पहले भी देखने में आया है कि वे इस युद्ध विराम का उपयोग अपनी स्थिति को और मजबूत करने में लगे हैं।"

वर्ष 1953 की भारत-नेपाल संधि की चर्चा करते हुए भाजपा अध्यक्ष ने कहा, "यह संधि भारत-नेपाल द्विपक्षीय संबंधों का आधार है और इसे कुछ पक्षों द्वारा समाप्त करने के लिए बनाए जा रहे दबाव के बावजूद बरकरार रखना चाहिए।"

श्री सिंह ने आशा जताई कि नेपाल की एस.पी.ए. सरकार नेपाल की कठिन राजनीतिक परिस्थितियों का सामना करने में सक्षम रहेगी और "उसके भारत के साथ वर्षों से चले आ रहे द्विपक्षीय संबंध मधुर और मजबूत बने रहेंगे।" चार सदस्यीय प्रतिनिधि मंडल में नेपाल के पूर्व विदेश मंत्री श्री चक्र बस्तोला, नेपाल कांग्रेस के कार्यकारी सदस्य डा० शेखर कोइराला, श्री अर्जुन नरसिंह तथा दक्षिण एशिया फाउंडेशन के महासचिव श्री राहुल बरूआ शामिल थे।

बैठक में भाजपा के उपाध्यक्ष श्री बाल आपटे भी उपस्थित थे।

(शाम जाजू)
कार्यालय प्रभारी